

LINJI GWIDA GĦALL-GĦALLIEMA BIEX JAMMINISTRAW IS-SILLABI TAL-MALTI GĦAS-SENA SKOLASTIKA 2020-2021.

1.0 Daħla

Minħabba l-effetti tal-pandemija COVID-19, it-tagħlim fit-tieni nofs tas-sena skolastika 2019-2020 kellu jieħu xejriet differenti li b'xi mod jew ieħor ħallew effett fuq l-istudenti.

Għaldaqstant l-għalliema huma mhegġa li jieħdu ż-żmien meħtieġ fil-bidu tas-sena skolastika 2020-2021 biex jassessjaw il-livell li jinsabu fih l-istudenti tagħhom u jippjanaw kif l-aħjar jgħinuhom biex ikunu jistgħu jkomplu fil-mixja kurrikulari tagħhom mas-sillabu tas-sena preżenti. Dan ifisser li l-għalliema jridu jagħtu prijoritajiet li xi kisbiet jew oqsma tal-lingwa li huma jaraw li l-istudenti jkunu jeħtieġu aktar għajjnuna u taħriġ fihom minn oħrajn.

Biex isir dan, l-għalliema jeħtieġu aktar ħin. Għalhekk qed ikun issuġġerit li għal din is-sena skolastika biss, l-għalliema jistgħu jsegwu s-suġġerimenti ta' tnaqqis mis-sillabi kif indikat hawn taħt.

2.0 Is-Seba' u t-Tmien Sena tal-Medja

L-għalliema tal-iskejjel medji huma mhegġa biex, fejn ikun hemm bżonn, flimkien mal-Kap tad-Dipartiment, jaraw il-ħtiġijiet tal-istudenti tagħhom u jfasslu pjan ta' mitigazzjoni biex jgħinu lill-istudenti jkomplu fil-mixja tagħhom u jlaħħqu mas-sillabu preżenti.

Fejn tkun tinħass il-ħtieġa ta' aktar lezzjonijiet iddedikati għal kisbiet u aspetti partikulari, bħal pereżempju dawk tal-kitba u tal-metalingwa, l-għalliema jistgħu, għal din is-sena skolastika 2020-2021 biss, inaqqsu xi lezzjonijiet tal-kisbiet tal-letteratura (poeżija, novelli, rumanz). Madankollu irid ikun assigurat li **tal-anqas** l-istudenti, matul din is-sena, jkunu għamlu 4 poeżiji (flok 8 unsean) biex jitharrġu fl-apprezzament letterarju tal-poeżija u 2 novelli (flok 5) mill-Antoloġija *Arja Friska 1 u 2* biex jitharrġu fl-apprezzament u l-analiżi tal-proża. Il-kisbiet u l-kontenut l-ieħor, fosthom ir-rumanz, irid isir kollu skont kif preskritt fis-sillabu.

Fil-każ li l-iskola ma tiftaħ f'Settembru 2020 u t-tagħlim jibqa' għaddej online, u għalhekk jista' jkun hemm il-ħtieġa ta' aktar ħin, l-għalliema jhossu l-bżonn jistgħu jhallu barra mis-sillabu t-taħriġ fil-kitba tal-ġeneri l-qosra, bħall-kitba tal-kapxin, inventarju, poeżija u taqbiliet. Madankollu, jrid isir it-taħriġ tal-istudenti fil-kitbiet it-twal speċifikati għal kull rotta.

Il-ħidmiet għall-assessjar kontinwu li jwassal għal 30% marka annwali se jibqgħu l-istess bħal tas-sena l-oħra. Jistgħu jinħarġu direzzjonijiet u linji gwida aktar 'il quddiem skont kif jiżviluppa x-xenarju tat-tagħlim matul is-sena.

L-ittikkjar

L-għalliema għandhom jittikkjaw il-kisbiet, jekk jista' jkun kollha, li hemm imniżżla fil-*My School* skont il-pass tat-tagħlim li jkunu mixjin bih mal-klassi. Dan għaliex dawn il-kisbiet huma parti mis-sillabu u qed jiġu mgħallma u assessjati mill-għalliema fil-klassi jew id-dar skont kif jiddeċiedi l-għalliem/a. Jistgħu jinħarġu direzzjonijiet u linji gwida aktar 'il quddiem skont kif jiżviluppa x-xenarju tat-tagħlim matul is-sena.

L-eżami annwali

Se jibqa' mibni fuq is-sillabi kollha rispettivi u bit-tqassim eżistenti bla ebda tibdil. Jistgħu jinħarġu direzzjonijiet u linji gwida aktar 'il quddiem skont kif jiżviluppa x-xenarju tat-tagħlim matul is-sena.

3.0 Is-Sekondarja

Id-Disa' Sena

Is-sillabu tnaqqas kemm-il darba fis-snin ta' qabel u jagħti biżżejjed lok biex l-għalliema jaħdmu fil-wisa' u jgħinu lill-istudenti jirkupraw dak li jkunu tilfu. Dan ukoll fid-dawl li bħala sillabu mhux marbut mal-eżami taċ-ĊES. Il-marka tal-assessjar kontinwu tinħareġ mill-għalliema fuq ix-xogħlijiet tal-istudenti matul is-sena kollha. Ma hemm l-ebda tibdil fil-format tal-eżami annwali.

Il-Għaxar u l-Fdax-il Sena

Huma s-snin li fihom jibda jinħadem is-sillabu maħruġ mill-Matsec. Bħalissa qed nistennew direzzjoni mingħandhom fuq x'se jgħri.

Min ikollu bżonn ta' xi kjarifika jew għajnuna jista' jkelllem lill-Kap tad-Dipartiment jew lill-Uffiċjal Edukattiv tal-Malti tal-Kulleġġ. Grazzi.